

Írland yvirhálar flestu onnur lond búskaparliga við fullari ferð. Útflutningurin setir met. Fólk hava pengar sum ongantíð, og arbeiðs-megi verður innflutt. Men armóðin er ikki útruddað



Pat og Tina King hava búið í Dublin seinastu 50 árin. Pat er íri og var hermaður í Føroyum undir Seinna Heimsbardaga, her hann hittir Tinu f. Midjord úr Vági

Írland økir ferðina

Orð og myndir:
Edvard Joensen

Tað gongur so væl í Írlandi í løtuni, sum tað ongantíð hevur gjørt fyrr. Ov mikið er av arbeiði til allar hendur, so neyðugt er at flyta inn arbeiðs-megi aðrastaðni frá. Og fólk hava ókendar mongdir av peng-um um hendur.

Útflutningurin setir met. Eitt nú elektroniskir komponentar og landbúndarvørur eru vørur, sum Írland er stórframleiðari av. Til dømis er Írland farið fram um lond sum Korea og Taiwan, tá tosað verður um framleiðslu av elektroniskum smálutum til eitt nú telduvinnuna.

Stóru millumtjóða fyrirk-urnar hava gjørt stórar iløgur í verksmiðjur í Írlandi, og tað sæst nú aftur.

Nógva virkseimið hevur eisini ávirkað landbúnaðin í

Írlandi. Hann blómar sum ongantíð fyrr, og bøndurnir flyta út landbúnaðarvørur fyri nógvar pengar. Ein grund er, at írska pundið er lækkað í virði í mun til annan valuta, og tí verður bíligt at keypa írskar vørur uttanlands. Tað ger aftur, at til ber at flyta út næstan hvat sum helst. Bøndurnir fáa nógvar pengar og byggja sær ikki hús, men borgir.

Í løtuni líkast stóðan í Írlandi ikki sørt støduni í Føroyum fyri góðum tiggju árum síðani.

Halda málið viðlíka
Tað bógva góðar triggjar milli-ónir fólk í Írlandi. Triðingurin býr í høvuðsstaðnum, Dublin. Tvey teirra eru hjúnini Tina og Pat King, sum Sosialurin hittir í Dublin um dagarnar. Tey eru bæði pensionistar. Reiðiliga farin um tvey 70 árin.

Tina King er ættað úr Vági. Sum fleiri aðrar føroyskar

gentur hittir hon ein hermann undir krígunum, og tey giftust og búsettust í Vági. Í august 1950 fluttu tey til Dublin og hava síðan búið har í 50 ár.

Vit tosa føroyskt. Hóast Tina sum at kalla einsamallur føroy-ingur hevur búið í Dublin øll hesi árin, er ramliga Suðuroyarmálið »intakt«, og Pat tosar føroyskt, sum skuldi hann havt búið í Føroyum øll hesi árin. Hann er rættiliga »imponerandi«, hóast han letur at, at tað gongur ikki so væl at skilja norðanmálið longur. Betri var, um blaðmað-urin tosaði Suðuroyarmál, heldur hann. Men tað er eingin forðan, hóast tey bæði í onkrum heilt einstøkum førum noyðast at spyrja umaftur, tá eg nevni okkurt orð, sum ikki var til á føroyskum í 1950.

Sjálvandi hava tey havt samband við Føroyar. Hava ferðast ofta heim og tosa javnan í telefon. Eisini verður væl av

føroyskum blaðtilfari lisið. Men kortini má tað sigast at vera eitt megnar avrik at tosa so væl føroyskt.

Gott stað at vera pensionistur
Tað er gott at vera pensionistur í Írlandi, láta tey at. Tey fáa sum hjún 10.000 írsk pund í pensión árliga. Umframt hava tey fría telefon, og gjalda einki sjón-varpsgjald. Ferðast frítt við toki og bussum, og fáa ein fittan part av streymrokningini endur-goldnan.

Eisini hava pensionistar loyvi at vinna upp til 15.000 pund árliga skattafrítt, uttan at missa burtur av pensiónini.

Sjúkrarøktin er almenn, og ikki verður goldið fyri viðgerð, siga tey bæði Tina og Pat. Men biðilistarnir til almennu sjúkra-húsini eru heldur langir, so nógv fólk velja at hava eina privata sjúkratrygging, sum ger, at tú sleppur fram at beinanveg, um

tørvur er á tí. Men tað kostar sjálvandi eisini.

Annars er tað ikki bíligt at bógva í Írlandi, siga tey. Hand-ilsvørurnar eru dýrar, og einki eftirlit er. Handilsmenninir taka, sum teimum lystir. Og prísirnir eru hækkaðir munandi, seinnu árin. Inflátiónin er eini fyra prosent árliga, siga tey bæði. Men klæði, skógvar og vanliga matvørur eru tó ikki so øgiliga dýr. Í øllum førum ikki dýrari enn aðrastaðni, tey kenna til.

Men húsini eru vordin dýr. Øgiliga dýr halda tey bæði. Tey greiða frá, at tá tey fluttu til Dublin í august 1950, leigaðu tey eini hús í býnum. Tey keyptu seinni húsini, og hava búið í somu húsnum øll hesi 50 árin. Tá tey keyptu húsini, var tað fyri 20.000 pund, greiðir Pat frá. Í dag eru tey mett til tiggjufalt virði. 200.000 pund.

»Men vit selja ikki,« flennir hann.

Røvarar og bandittar

Pat letur einki at teimum, sum stýra og ráða. Tað er ein røvara-bandi, alt harkaliðið, sum tað er, heldur hann. Hygg bara at fyrrverandi forsætisráðharr-anum. Nú stendur hann fyri rættinum ákærður fyri at hava tikið í móti hálvari níggjundu millión pundum í mutri. Einar 80-85 milliónir danskar krónur. Alt samalt pengar, hann skal hava fingið fyri vinatænastur, hann hevur gjørt millumtjóða fyrirkum og øðrum, sum vildu sleppa til Írlands at gera fløgur.

So kann ein sjálvandi siga, heldur Pat, at tað er gott, at onkur kemur hendan vegin við fløguhugi. Jú, jú, so er. Men tað skuldi helst verið slíkir, sum tola dagsins ljós.

Ikki tí, tekur hann aftur í aftur, so sær tað út til, at tað hevur ikki staðið betri til í landinum nakrantíð, enn tað ger nú, hesir hava rátt.

Løgið er tað, sum tað kann ganga, greiðir Pat frá. Heila balladan við fyrrverandi forsætisráðharranum, Charles Haughey, byrjaði við, at hansara menn vildu hava ein politiskan móstøðumann kannaðan, og helst feldan, fyri okkurt óreglu-ligt. Men tá lögreglan fór undir at kanna hendan fyrim, varð meira tikið við, og ikki bara ein steinur, men ein heil urð vend. Og tað endaði so við, at Haughey sjálvur vísti seg at vera tann størsti banditturin av teim-um øllum somlum.

Eitt annað dømi, greiðir Pat frá, er at næstformaðurin í írska hægstarætti fekk borið so í bandi, at ein sprittbilistur, sum hevði dripið eina konu og tvey børn, varð latin leysur, við grundgevingum, sum eingin skilti.

Hetta elvdi til slíka øsing, at tað endaði við, at næstformað-urin mátti leggja dómarastarvið frá sær. Men hann hevur tað gott kortini. Hansara politisku vin-menn finga hann inn um í einum ES banka, har hann nú situr við eini ársløn upp á 150.000 írsk pund, sum svarar til knappa hálvaáðru millión danskar krónur.

»So tað gongur fínt, heldur Pat við einum skeivum smíli og yppir øksl.

Og Tina leggur aftrat á ram-ligum suðuroyarmáli:

»Oh, Jesu Kristi helliga navn. Hvat heldur tú?«

Eisini armóð

Hóast tey bæði, Tina og Pat, láta væl at støduni í landinum sum heild, siga tey tó, at sum aðra-staðni er eisini armóð í landin-um. Væl av flóttarfólki kemur til Írlands. Nógv teirra ólógliga. Og hjá teimum stendur einki til. Tey kunnu ongastaðni venda sær, um einki arbeiði er at fáa beinanveg. Tað vísir seg ofta, at hetta eru sigøjnarar, sum eingin vil kenn-ast við. Ikki her heldur enn aðra-staðni, hóast stórt trot annars er á arbeiðsmegi.

Men sigøjnarin er eitt jagstr-að fólksalag, sum ongastaðni fær sett seg niður í friði, er líkt til.

So eru tað hini, sum av yms-um orsøkum eru dottin niður ímillum. Ofta eisini útlendingar. Ein nýggj kanning, sum kunn-gjörd varð í írskum sjónvarpi í seinastu viku, sigur, at minni enn 10% av teimum heimleysu í Dublin eru írar. Restin er fólk, sum flutt er til.

Hesi síggjast válandi kring býin um dagin, ella biddandi á einumhvørjum stræti við einum flati, har tey vænta sær onkrar smápenar í. Og um náttina liggja tey í einihvørji uppgongd ella har, eitt sindur av lívd er.

Men hóast almannastovan ikki tekur sær av hesum fólkun-um, tí tey ikki eru skrásett, eru tey ikki heilt gloymd kortini.

Uttan fyri risastóru handils-miðstöðina Stephens Green Shopping Center stendur Sister Ann frá nunnuordaninum »Little sisters of the poor« við bússuni og bíðar, til onkur kemur at geva nakrar myntir.

Systir Ann greiðir frá, at tær royna sum frægest at hjálpa teimum ringast støddu, sum eingin annars tekur hond um. Sjálv er hon útbúgvin sjúkra-systir, greiðir hon frá, men arbeiðir bara á einum sjúkrahúsi eitt styttri skeið fimta hvørt ár fyri líkasum at halda útbúgvng-ina viðlíka. Annars tekur hon lut í hjálpararbeiðinum hjá systrun-um.

Men hon letur einki at tí medmenniskjansliga í dagsins frá. Tey hava líkasum gloymt, at tað bara er ein spurningur um tilvild, hvussu vit enda í lívin-um, sigur hon. Bæði sosialt og ártúnaðarliga heldur hon, at tað liggur í, hvat vit verða fødd til. Menniskjansliga virðið er tað sama kortini. Men tað duga vit ikki at virðismeta.

Summi verða fødd rík. Onnur fátæk. Summi prote-stantar, men í Írlandi tey flestu katolikkar. Og har eru fleiri greinar eisini, sigur hon. Og at vit ikki kunnu semjast so frægt, at vit um ikki annað á andaliga økinum kunnu samstarva um at hjálpa teimum, sum hava hjálp fyri neyðini, heldur hon vera ovboðið.

»Hvussu illa stendur til við virðingini fyri hvørjum øðrum, skal eg siga tær eina søgu um, sigur Systir Ann og fortelur:

»Tá eg seinast arbeiðdi á sjúkrahúsinum, varð ein vakur, ungur maður innlagdur. Hann var lærari í Dublin, 29 ára gamal og sá sera væl út. Tær ungu sjúkrasysturnar flokkaðust um hann, tí hann var ógvuliga „attraktivur“.

Men so kom fram, at hann var homoseksuellur og hevði AIDS. Tá var knappliga vent í holuni. Tær ungu vóru sum blástur burtur, og eftir stóð bara eg, ein gomul nunna, sum tann einasta, ið framvegis royndi at taka hond um mannin, til hann varð fluttur aðrastaðni. Hetta er í okkara framkomna landi í dag«, endar Systir Ann frásøgn sína á hordinum uttan fyri, Stephens Green Shopping Center í Dublin. Hesum risastóra monu-mentinum yvir vælferðina í okkara parti av heiminum.



Systir Ann roynir at hjálpa heimleysum og biddarum, sum liggja á gøtunum í Dublin. Nógv teirra, sum detta niður í millum eru útlendingar, sum koma til Írlands. Serliga sigøjnarar



»Tað stendur illa til við medmenniskjansligheitini í Írlandi í dag. Fólk hugsa ikki um tey veiku«
Systir Ann
Little sisters of the poor